

میجر عامر کی وسی بابے کو ایک نصیحت



پندرہ سال ہوئے جب ہم نے پشاور کا ایک ویب پورٹل بنایا تھا۔ وہ خود ہی ایک نیوز پورٹل بن گیا۔ حالانکہ ہم لوگوں نے تو اس میں سینکڑوں گانے بھی اپ لوڈ کیے تھے۔ ہمارے ریجن کے لکھنے والے نامی لوگوں کی اکثریت اس پورٹل پر لکھنے لگ گئی تھی۔ پختون لکھاری ہوں یا ہندکو بولنے والے سب خود ہی آگئے تھے۔

ویب سائٹ اک دن بند ہو گئی تھی۔ مالی انتظامی وجوہات کی بنا پر۔

ہمارے دفتر اور ہمارے شہر کے لوگ، ہمارے صوبے کے سیاستدان اور لکھاری ہماری حوصلہ افزائی کو آیا کرتے تھے۔ وزرا بھی آتے تھے اپوزیشن والے بھی اور وہ سب بھی جن کے پاس ہمیں خود چل کر جانا چاہیے تھا، گیان لینے کو۔ یہ ملاقاتیں اس ویب پورٹل کا تجربہ وہاں کی بنی ہوئی دوستیاں اک پیاری یاد ہیں۔

خالد سلطان ہمارے دوست بھی ہیں استاد بھی۔ تعلق ان کا پنج پیر صوابی سے ہے۔ پنج پیر کا مشہور مدرسہ مولانا طاہر نے قائم کیا تھا۔ مرحوم مولانا طاہر خالد سلطان کے سسر ہیں۔ مولانا طیب اور میجر عامر، مولانا طاہر کے فرزند ہیں۔ میجر عامر آئی ایس آئی میں رہے۔ مشہور بھی ہیں متنازعہ بھی ہیں۔ اسلام آباد میں ان کا گھر آج بھی وہ پاور ہاؤس ہے جہاں خبریں چل کر آتی ہیں۔ جہاں سے خبر نکلتی ہے تو ہر جانب پھیل جاتی ہے۔

ان دنوں ہم چاہتے تھے کہ میجر عامر بھی ہمارے دفتر آئیں۔ خالد سلطان اور سلیم صافی انہیں گھیر کر ہمارے دفتر لے آئے۔ ہمارے کام کو دیکھا ہماری تعریف کی۔ ہر قسم کے سرخ سبز لکھاریوں کے ہماری ویب سائٹ پر جمع ہونے پر اظہار حیرت کیا ہم لوگوں کو شاباش دی۔ اس شاباش اور ذاتی تعلق سے جرات پا کر ہم سب نے انہیں باجماعت دعوت دی کہ آپ ہماری ویب سائٹ پر لکھیں۔ یہ سن کر میجر عامر ہنسنے لگے اور بولے کہ کیوں مرواتے ہو۔

انکی بات کچھ سمجھ آئی کچھ نہ آئی۔ ان پر دوسرا حملہ کیا عامر بھائی کسی اور نام سے لکھیں لیکن لکھیں۔ میجر عامر نے جواب دیا کہ یار جس بھی نام سے لکھوں لکھنا تو وہی ہے نہ جو میرا کام تھا۔ منٹ میں پہچانا جاؤں گا۔ کسی اور نام سے لکھنے کا تو مشورہ ہی دشمنی ہے۔ آپ لوگ جب اس فیلڈ میں آ ہی گئے ہو تو پھر اب گزارا کرنا بھی سیکھو۔

گزارا کرنا کی سمجھ نہ آئی تو انہوں نے ایک قصہ سنایا۔ میجر عامر نے کہا ایک آدمی تھا اس نے کوئی جرم کیا اسے قید ہو گئی۔ وہ جیل میں قیدیوں کو کہتا کہ جب میں رہا ہو جاؤں نہ تو میری جگہ کسی اور کو مت دینا۔ میں نے بس باہر جانا ہے۔ اپنے بقیہ دشمنوں کو ٹھکانے لگانا ہے اور واپس آ جانا ہے۔ دو چار دن میں واپسی ہو ہی جائے گی تو میری یہ جگہ کسی کو مت دینا۔

قیدی ہر وقت اس کی واپسی کے نعرے سن سن کر پکے ہو گئے۔ جب اس نعرے باز قیدی کی رہائی کا وقت آیا تو اپنے جیل کے ساتھیوں سے اس نے پھر پکے قول قرار کیے کہ میں بس گیا اور آیا۔ وہ باہر چلا گیا۔ کئی دن گذرے۔ ہفتے گذرے۔ اس کی واپسی نہ ہوئی۔ آخر جیل میں موجود اس کے ساتھیوں نے اس کو پیغام پہنچایا کہ کیا بنا۔ تمہیں دشمنوں کو ٹھکانے لگانے میں دیر ہو رہی ہے کیا؟ تمہاری جگہ ہم نے خالی رکھی ہوئی ہے۔ تمہارا بستر بھی ویسے

ہی پڑا ہے۔

آزاد ہو جانے والے قیدی نے باہر سے پیغام بھجوایا کہ میرا بستر اور میری جگہ جس کو مرضی دے دو۔ میں نے اب گزارا کرنا سیکھ لیا ہے۔

دو ہزار آٹھ کے الیکشن میں آبرور کی ڈیوٹی لگی۔ ہمارا ٹیم لیڈر ایرک تھا۔ وہ ایک انٹرنیشنل نیوز ایجنسی کا ایشیا کے لئے چیف تھا۔ الیکشن کے دن ہم پر اس جگہ صورتحال کا جائزہ لینے گئے جہاں جانے سے ہمیں منع کیا گیا تھا۔ سیکورٹی خدشات تب زیادہ تھے، ہم شکایت ملنے پر پولنگ کا دورہ کرتے۔ زیادہ تر شکایات ہوائی ہی ثابت ہوتیں۔

شام کو جب تھکے ہارے بیٹھے چائے پی رہے تھے۔ ایرک بولا دیکھو اپنے خیالات کا اظہار بھی ایک جنگ ہی ہوتا ہے۔ جنگ اہم ہوتی ہے لیکن زندہ رہنا اس سے بھی اہم ہوتا ہے۔ رسک لینا اچھا ہوتا ہے لیکن رسک کی اسیمنٹ کرنا اس سے بھی اچھا ہوتا ہے۔ جب تم اپنے خیالات کے اظہار کو جنگ ہی سمجھتے ہو تو پھر زندہ رہنا، سامنے رہنا اور بات کہتے رہنا ہی سب سے زیادہ اہم ہے۔ اپنی بات ایسے کہنا سیکھو کے اگلے دن پھر کہہ سکو۔

ایسے مت کہو کہ ایک ہی بار کہہ کر کسی ردعمل کا شکار ہو جاؤ۔ کچھ عرصہ پہلے کچھ ساتھی بلاگر غائب ہو گئے تھے۔ یہ سب جو ٹھیک سمجھتے تھے وہی کہتے تھے۔ ان کی ہم خیریت سے واپسی چاہتے رہے ان کے خاندان، دوست تھے، جو ان کے لئے فکرمند تھے۔

ایک افسوس ہے کہ ان سب کو وہ پیغام تب بروقت نہیں دے سکے۔ جو اس فیلڈ میں آتے وقت ہمیں ہمارے دوستوں نے ہمارے بڑوں نے ہمیں شروع میں ہی دے دیا تھا۔

ایرک ہو یا میجر عامر ہوں، ان کا اپنے دوستوں کے لئے پیاروں کے لئے پیغام ایک ہی تھا، ایک ہی ہے، اپنی بات کہنے کے لئے زندہ رہو۔ موجود رہو اور گزارا کرنا سیکھو۔ اپنی بات روز کہنے آؤ تاکہ اپنی آنکھوں سے اپنی خواب پورے ہوتے دیکھو۔